



Малітва аб міры ва ўсім свеце – заўсёды актуальны заклік, які мы павінны рэалізаваць кожны дзень. Здаецца, цяпер гэтая малітва неабходна ўсёй Еўропе, асабліва Украіне, у якой, як нядаўна сказаў папа Францішак, “цякуць рэкі крыві і слёз”.

Кожная вайна – трагедыя для чалавецтва, у ёй гінуць тысячы людзей, а многія, з абодвух бакоў, застаюцца знявечанымі. Мы забываем, што ўсе нашы славянскія народы павінны мець шмат агульнага і схіляцца не да нянавісці, а да ўзаемапавагі і сяброўства.

У гэтыя цяжкія хвіліны даверым справы міру ў свеце і саміх сябе Божаю Провіду і абароне Маці Божай Міласэрнасці. Няхай нашы маліты будуць крыкам, каб прадухіліць пакуты і смерць тысяч нявінных людзей, асабліва самых слабых, безабаронных, якія не знаходзяць у сабе сіл і магчымасці выратавацца ад пажару вайны.

“Давайце маліцца аб міры малітвай «Ойча наш»: гэта малітва дзяцей, якія звяртаюцца да аднаго Айца, гэта малітва, якая робіць нас братамі, гэта малітва братоў, якія просяць прымірэння і згоды” (Папа Францішак, агульная аўдыенцыя 26 студзеня 2022).